



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ០៤...សន្ត...



សារាចរ

ស្តីពី

ការអនុវត្តអនុសាសន៍របស់គណៈកម្មាធិការសិទ្ធិកុមារនៃអង្គការសហប្រជាជាតិ

ប្រទេសកម្ពុជាបានផ្តល់សច្ចាប័នលើអនុសញ្ញាស្តីពីសិទ្ធិកុមារ នៅថ្ងៃទី១៥ ខែតុលា ឆ្នាំ១៩៩២ និង បានផ្តល់សច្ចាប័នលើពិធីសារបន្ថែមនៃអនុសញ្ញាសិទ្ធិកុមារ ស្តីពីការជួញដូរកុមារ ការធ្វើពេស្យាកម្មកុមារ រូបភាពអាសអាភាសកុមារ និងស្តីពីការចូលរួមរបស់កុមារនៅក្នុងជម្លោះប្រដាប់អាវុធ នៅថ្ងៃទី២១ ខែកុម្ភៈ ឆ្នាំ២០០២។ អនុលោមតាមមាត្រា១២និងមាត្រា៨ នៃពិធីសារបន្ថែមនៃអនុសញ្ញាស្តីពីសិទ្ធិកុមារទាំង២ ក្នុង នាមជាដ្ឋានគឺ បន្ទាប់ពីផ្តល់សច្ចាប័នរយៈពេល២ឆ្នាំ កម្ពុជាមានកាតព្វកិច្ចធ្វើរបាយការណ៍លើកដំបូង និង ធ្វើរបាយការណ៍ទៀងទាត់រៀងរាល់៥ឆ្នាំម្តង ស្តីពីការអនុវត្តពិធីសារបន្ថែមនៃអនុសញ្ញាសិទ្ធិកុមារ ជូន គណៈកម្មាធិការសិទ្ធិកុមារនៃអង្គការសហប្រជាជាតិ។

នៅថ្ងៃទី២១ ខែតុលា ឆ្នាំ២០១១ រាជរដ្ឋាភិបាលកម្ពុជាបានផ្តល់របាយការណ៍លើកទី១និងទី២ ជូន គណៈកម្មាធិការសិទ្ធិកុមារនៃអង្គការសហប្រជាជាតិ ដែលរៀបរាប់អំពីលទ្ធផលនៃការអនុវត្តពិធីសារបន្ថែម នៃអនុសញ្ញាស្តីពីសិទ្ធិកុមារនៅកម្ពុជាពីឆ្នាំ២០០២ដល់ឆ្នាំ២០១០។ នៅថ្ងៃទី១ ខែកក្កដា ឆ្នាំ២០១៤ រាជរដ្ឋាភិបាលបានទទួលកម្រងសំណួរពីគណៈកម្មាធិការសិទ្ធិកុមារនៃអង្គការសហប្រជាជាតិ ដើម្បី ផ្តល់ព័ត៌មានបំពេញបន្ថែមលើរបាយការណ៍ជាតិលើកទី១និងទី២នេះ។ នៅថ្ងៃទី១ ខែធ្នូ ឆ្នាំ២០១៤ រាជរដ្ឋាភិបាលបានធ្វើរបាយការណ៍ឆ្លើយតបនឹងកម្រងសំណួរទៅគណៈកម្មាធិការសិទ្ធិកុមារនៃអង្គការ សហប្រជាជាតិ។

នៅថ្ងៃទី១២និងទី១៣ ខែមករា ឆ្នាំ២០១៥ គណៈប្រតិភូកម្ពុជាបានទៅចូលរួមបំភ្លឺលើការអនុវត្តពិធី សារបន្ថែមនៃអនុសញ្ញាស្តីពីសិទ្ធិកុមារ នៅក្នុងសម័យប្រជុំលើកទី៦៨ របស់គណៈកម្មាធិការសិទ្ធិកុមារ នៃ អង្គការសហប្រជាជាតិនៅទីក្រុងហ្សឺណែវ ប្រទេសស្វីស។ បន្ទាប់មកកម្ពុជាទទួលបាននូវអនុសាសន៍មួយ ចំនួនដែលជាការសង្កេតចុងក្រោយរបស់គណៈកម្មាធិការសិទ្ធិកុមារនៃអង្គការសហប្រជាជាតិ ដើម្បីឱ្យកម្ពុជា បន្តអនុវត្តពិធីសារបន្ថែមនៃអនុសញ្ញាស្តីពីសិទ្ធិកុមារឱ្យកាន់តែមានប្រសិទ្ធភាព។

ដើម្បីអនុវត្តអនុសាសន៍មួយចំនួនដែលមានលក្ខណៈវិជ្ជមាននិងស្ថាបនារបស់គណៈកម្មាធិការសិទ្ធិ កុមារនៃអង្គការសហប្រជាជាតិចំពោះព្រះរាជាណាចក្រកម្ពុជា និងដើម្បីជំរុញការអនុវត្តគោលនយោបាយ ជាតិចំពោះកុមារឱ្យទទួលបានជោគជ័យ រាជរដ្ឋាភិបាលសូមធ្វើការណែនាំដូចតទៅ៖

- ១. ក្រសួង ស្ថាប័ន និងអាជ្ញាធរថ្នាក់ក្រោមជាតិដែលពាក់ព័ន្ធ ត្រូវយកចិត្តទុកដាក់អនុវត្តអនុសាសន៍ របស់គណៈកម្មាធិការសិទ្ធិកុមារនៃអង្គការសហប្រជាជាតិ ដោយដាក់បញ្ចូលអនុសាសន៍ដែល ពាក់ព័ន្ធទាំងនោះ ទៅនឹងភារកិច្ចរបស់ក្រសួង ស្ថាប័នសាមី និងអាជ្ញាធរថ្នាក់ក្រោមជាតិ និង ត្រូវចាត់តាំងអនុវត្ត ដោយការទទួលខុសត្រូវខ្ពស់ដោយមានផែនការ គោលដៅ សកម្មភាព និង ពេលវេលាកំណត់។

- ២. ក្រសួង ស្ថាប័ន និងអាជ្ញាធរថ្នាក់ក្រោមជាតិដែលពាក់ព័ន្ធ ត្រូវសហការជាមួយដៃគូអភិវឌ្ឍ អង្គការជាតិ អង្គការអន្តរជាតិ អង្គការមិនមែនរដ្ឋាភិបាលពាក់ព័ន្ធ ដើម្បីជំរុញការអនុវត្តអនុសាសន៍ ដែលពាក់ព័ន្ធនឹងសមត្ថកិច្ចរបស់ខ្លួននិងអង្គការនានាឱ្យទទួលបានជោគជ័យ និងលើកកម្ពស់ ការអនុវត្តសិទ្ធិកុមារនៅកម្ពុជាឱ្យបានកាន់តែល្អប្រសើរឡើង ក្នុងគោលដៅធានានូវឧត្តមប្រយោជន៍ របស់កុមារ។
 - ៣. រាជរដ្ឋាភិបាលកម្ពុជាសូមអំពាវនាវដល់ដៃគូអភិវឌ្ឍ អង្គការជាតិ អង្គការអន្តរជាតិ និងវិស័យឯកជន ដែលពាក់ព័ន្ធទាំងអស់ ឱ្យចូលរួមសហការនិងផ្តល់ការឧបត្ថម្ភគាំទ្រដល់ក្រុមប្រឹក្សាជាតិកម្ពុជាដើម្បីកុមារ គ្រប់ថ្នាក់ និងក្រសួង ស្ថាប័ន អាជ្ញាធរថ្នាក់ក្រោមជាតិដែលពាក់ព័ន្ធ ក្នុងការអនុវត្តអនុសាសន៍ របស់គណៈកម្មាធិការសិទ្ធិកុមារនៃអង្គការសហប្រជាជាតិ សំដៅជំរុញការអនុវត្តពិធីសារបន្ថែមនៃ អនុសញ្ញាស្តីពីសិទ្ធិកុមារ ឱ្យទទួលបានជោគជ័យថែមទៀត។
 - ៤. ក្រសួងសង្គមកិច្ច អតីតយុទ្ធជន និងយុវនីតិសម្បទា និងក្រសួង ស្ថាប័នពាក់ព័ន្ធ លើកគម្រោង ចំណាយនានា ដើម្បីអនុវត្តសកម្មភាពអាទិភាព ដែលមានចែងនៅក្នុងផែនការសកម្មភាពជាតិស្តីពី ការអភិវឌ្ឍកុមារ និងដាក់បញ្ចូលទៅក្នុងផែនការថវិកាប្រចាំឆ្នាំរបស់ក្រសួង ស្ថាប័ននីមួយៗ ដោយ អនុលោមទៅតាមច្បាប់ហិរញ្ញវត្ថុជាធរមាន។
 - ៥. ក្រុមប្រឹក្សាជាតិកម្ពុជាដើម្បីកុមារ ត្រូវយកចិត្តទុកដាក់ធ្វើការផ្សព្វផ្សាយសារាចរណែនាំនេះ ជាមួយ នឹងសេចក្តីសង្កេតចុងក្រោយ រួមទាំងអនុសាសន៍របស់គណៈកម្មាធិការសិទ្ធិកុមារនៃអង្គការ សហប្រជាជាតិ ដោយសហការជាមួយក្រសួង ស្ថាប័ន និងអាជ្ញាធរថ្នាក់ក្រោមជាតិដែល ពាក់ព័ន្ធ ព្រមទាំងត្រូវតាមដាននិងធ្វើរបាយការណ៍ស្តីពីការអនុវត្តសារាចរណែនាំនេះ ជាប្រចាំជូន រាជរដ្ឋាភិបាល។
 - ៦. ក្រុមប្រឹក្សាជាតិកម្ពុជាដើម្បីកុមារ ត្រូវសម្របសម្រួលសហការជាមួយក្រសួង ស្ថាប័ន អាជ្ញាធរថ្នាក់ ក្រោមជាតិដែលពាក់ព័ន្ធ ដៃគូអភិវឌ្ឍ អង្គការជាតិ អង្គការអន្តរជាតិនិងអង្គការមិនមែនរដ្ឋាភិបាល ដែលពាក់ព័ន្ធ រៀបចំរបាយការណ៍ស្តីពីការអនុវត្តអនុសាសន៍របស់គណៈកម្មាធិការសិទ្ធិកុមារនៃ អង្គការសហប្រជាជាតិ តាមកាលកំណត់បន្ទាប់ទៀត។
- ទទួលបានសារាចរណែនាំនេះ គ្រប់ក្រសួង ស្ថាប័នពាក់ព័ន្ធ និងអាជ្ញាធរថ្នាក់ក្រោមជាតិ ត្រូវអនុវត្ត ឱ្យមានប្រសិទ្ធភាពនិងដោយស្មារតីទទួលខុសត្រូវខ្ពស់។

ធ្វើនៅរាជធានីភ្នំពេញ ថ្ងៃទី ១៧ ខែ មីនា ឆ្នាំ ២០១៦



សម្តេចអគ្គមហាសេនាបតីតេជោ ហ៊ុន សែន

កន្លែងទទួល:

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- គ្រប់ក្រសួង ស្ថាប័ន
- សាលារាជធានី ខេត្ត
- រាជកិច្ច
- ឯកសារ កាលប្បវត្តិ